

# సతీపతుల సరససల్లాపాలు

జనమంచి వేంకటరామయ్యగారు

గృహ లక్ష్మి

పతి—(సీటుమీదఁ గూర్చుండి) త్వరగా విస్తరి వేసి రెండు మెతుకులు పెట్టుదు. ఆకలి దహించుకొని పోతున్నది.

సతి—(వంటింటి అద్దగోడచాటుననుండి) వడ్డిస్తున్నాను, ఒక్కనిమిషం ఓసిక పడ్డండి.

ప—ఇంకా ఓసికపట్టడమేనా? వేనేవి పద కొండు.

స—అవును. కచేరీనావడిలోనుండి యెన్ని పిలిచినా కదలి రావడం కష్టం. వచ్చినతరువాత ఎంత బతిమాలినా కొంచె మోసికపట్టడం అంతకంటె కష్టం.

ప—నీ కంతకోప మెందుకు? ఆలాగే ఓసిక చేస్తానులే.

స—ఓసికచేస్తే కొంచెం సంధ్యావందనం తరవాయిమాడా తీర్చుకొన్నట్టవుతుందేమో?

ప—సంధ్యావందనమూ లేదు, చట్టుబండలూ లేదు. ఈవేళకు అక్షతలు వేసుకొంటాను పోనిత్తు. మీ ఆడవాళ్లకోముమగ్య నాగా వస్తే అక్షతలు వేసుకొంటారు కాదా?

ప—అయితే మా ఆడవాళ్లలో చే-రి-నా రన్నమాట. (అని సగము మ్రింగిన చివరమాటలును, విదియ చందురు వెలుగువంటి పెదవి దాటుని పిన్ననగవును గల మొగమును ఇంచుక చూపించుచు తొంగి చూచును.)

ప—(అద్దము చూచుకొని మీసము సవరించుకొనుచు) చేరీనా బాగుండును. శారదాదేవిలాగు జైలుకే వెళ్లుదుము.

స—అదేమిటి?

ప—ఏమున్నది? మన ఊళ్లో సీమగుడ్డ లమ్మ వద్దని, కొనవద్దని బట్టలదుకాణాలవద్దగర ప్రబోధం చేసి

నందుకు పోలీసువా రామెను పట్టుకొని తీసుకొనిపోయి నేరం పెట్టి మూడుమాసాల విడిశిక్ష వేయించినారు.

స—అయ్యో పాపము! ఆవిడ బిడ్డలతల్లి కాబోలునే?

ప—కంచె మేకలాగు కడు పెను పిల్లలు.

స—మీ మాటలు చూస్తే నాకు నవ్వు వస్తున్నది, అసమయంలోకూడా. అయితే, పెనిమిటి ఒప్పుకొన్నారా? ఊరుకొన్నారా?

ప—నీ వింకా పెరటితోవనే ఉన్నావు. బగ్గి మార్గపత్రికలు పంచిపెట్టినందుకు ఆయన జైలుకు వెళ్లి అప్పుడే మూడుమాసాలు కావచ్చింది. ఆయన ముందు, ఆవిడ వెనుక—అదొక విధమైన దాంపత్య మన్నట్టు, ఇదొకవిధమైన సహగమనం.

స—సరిపోయింది మీరు చెప్పినమాట—అయితే పిల్లలో? పిల్లల నెవరి కప్పగించింది?

ప—“మూటా ముల్లె గట్టి ముసిలోళ్లతో నెప్పి అని పదం పాడినట్టు, ముసలివాళ్లున్నారాగా? ఎడ పిల్లల నత్తమామల కప్పగించి, చంటిపిల్లను చంకను వేసుకొని, మహాత్మ గాంధికి జే యన్నది.

స—సాహస మంటే ఆలా గుండవలె. స్త్రీ ఎప్పుడూ సాహసురాలే. కాని యీసాహసం చిత్రంగా ఉన్నది.

ప—వీరోజు కారోజే కళ్లారా చూస్తూ, చెవులారా వింటూ చిత్ర మంటా వేమిటి? ఇప్పుడు మన ప్రజలలో దేశాభిమానం, స్వాతంత్ర్యేచ్ఛ ప్రబలినాయి. అందుచేతనే స్త్రీలు, పురుషులు, శిశువులు, వృద్ధులు అందరు కలిసి, తమకే కాకుండా నాగరక ప్రపంచాని కంతకుమాడా, ధర్మసమ్మతమని తోచేపద్ధతి నవలంబించి దేశానికి బంధవిమోచనం కలిగించవలెనని విశ్వ ప్రయత్నాలు చేస్తున్నారు. అందుచేతనే యెండ్ల కమ్మెరుగని

గొప్పయింటి స్త్రీలుకూడా, ఈచెవిగా ద్వాచెవికి గొట్టే యీరోసిణి కార్తెలో బైటికి వచ్చి పడరాని బాధలు పడుతున్నారు. ఇప్పుడు స్త్రీలు వెనుకటిలాగు తూము కాలువలోనుండి తొంగిచూచే యెలుకలలాగు, తురక సాహేబును చూచిన తొండలలాగు అదరడం, బెదరడం యేమీ లేదు. చేమూర వెంకటకవి చెప్పినట్టు “పువ్వు బోండ్లు కటారి కత్తియ” లయినారు.

స.—అయితేమాత్రం అందరికీ చెల్లుతుందా అంతసాహసం? ఆవిడకే చెల్లింది గాని?

ప.—అయిదు రు బిడ్డల తల్లికి అంతసాహసం చెల్లితే, తొలిబిడ్డతల్లికి చెల్లుతుంది చెల్లదీ.

స.—ఏమిటి చెల్లదీ? మూడుపూటల మూడుకం చాల భోజనం!

ప.—ఆలా గంటా వేమిటి? ఖద్దరుచీర కట్టుకొని అమ్మణ్ణి చంకబెట్టుకొని, పొరుగింటికి కేరంటానికి వెళ్లి నావంటే, నీకూ చెల్లుతుంది ఏదోకొంత— డిల్లికి ఢిల్లి, పల్లికి పల్లి అన్నట్టు.

స.—నాలు, మీవేశాక్రోశాలు. ఉదయాస్తమానాలు, ఇంటిలోనే మునుగుతూ లేలుతూ ఉండే నాబోటిదానికి చెల్లే దేమిటి?

ప.—ఏమి మునగడమో, ఏమి లేలడమో! యింకా యిప్పటికి వంట లేలలేదు. అష్టాపదానం చేసే కవీశ్వరునిలాగు ఒకమాటు ఇటు, ఒకమాటు అటు చూస్తూ తల్లికొంగు పట్టుకొన్న పిల్లలాగు అద్దగోడచాటునుండి తొంగి దోబూచు లాడుతున్నావు. (వంటింటిలో చుంయిమను శబ్దము విని) ఏమిటో చుంయిమని పిస్తున్నావు. (“నళినీబాంధవభానుత ప్రరవికాంతస్యందినీ హారకం, దళచూత్కారపరంపరత్ పయి పయిక్ మధ్యాహ్నముం దెల్పెడుక్” అని మెల్లగా చదువును.)

స.—ఏమిటో మధ్యాహ్న మంటున్నారు. మధ్యాహ్నం మీరే చేసుకొన్నారు. ఎంతనేపటికి రాకపోయేటప్పటికి, వేసినపెసరట్టు చల్లారిపోయింది. పొయినెగ నుంచితే గట్టిపడుతుందిగదా? అందుచేత, ఎందుకై నా

మందిదే, కచేరితొందర లేని ఆదివారంగదా, ప్రభువు లేవేళకు వస్తారో అని రుబ్బినపిండి కొంచె మట్టే ఉంచి నాను. ఆఉంచడం మందిదే అయింది. ఇప్పుడు దాని తోనే, తాజాపెసరట్టు వేసినాను. వడ్డిస్తున్నాను. (అని విస్తరివేసి నీళ్లు చల్లి పదార్థములు వడ్డించును.)

ప.—(భుజించుచు) ప్రభువు లంటే జ్ఞాపకం వచ్చింది. వెనుక నూరు నూటపాతికయేండ్లక్రిందట, యూరోపుఖండములో నెపోలియన్ అని ఒకమహావీరు డుండేవాడు. ఆయన మహాయుద్ధసన్నాహంలో నుండి యేదో వ్యూహమును గురించి ఆలోచన చేస్తూ అందులోనే మునిగిఉండడంచేత, భోజనాని కేవేళకువచ్చేది తెలిసేది కాదు. అందుచేత భక్తివిశ్వాసాలుగల అతని వంటవాడు, చేసిన వంట చల్లారిపోయినప్పుడెల్ల గంట గంటకు తాజామాంసం తయారుచేసి ఉంచేవాడు. అందుచేత నాలస్యముగా వచ్చినప్పటికి తనకు ఎప్పటి కప్పుడే వెచ్చనికమ్మని భోజనం లభించినందుకు ప్రభువు సంతోషించి దానికారణ మడిగి తెలిసికొని వాని నెంతో మెచ్చుకొన్నాడు.

స.—ఆలాగు మెచ్చుకోవడానికి నే నెంతదాన్ని గాని, ఈవేళ మీకుగూడా ఏదైనా యుద్ధమేనా యేమిటి ఆలస్యానికి కారణం? (అని విసనకట్ట పుచ్చుకొని నిలువబడి విసరుచున్నది.)

ప.—మహాపతివ్రతవు! నీవాక్యం అమోఘం— ఆహా! యుద్ధమే కారణం.

స.—ఈస్తోత్రాల కేమి గాని, యేమియుద్ధమో చెప్పుదురు.

ప.—ఉదయం ఏడుగంటలకు కాఫీ పుచ్చుకొని, ఆదివారంగదా అని ఒకమాటు సమాజమందిరానికి వెళ్లి నాను. ఇంటివద్ద కాలక్షేపం కానివాళ్లకు, కోర్టులో కేసులు లేనివాళ్లకు ఈసమాజమందిరం ఒకవిధమైన శరణాలయం వంటిది.

స.—ఈగౌతమీతీరాన అన్నసత్రాలు వేసిన పుణ్యాత్ముల కెంతపుణ్యమో, ఆమందిరం కట్టించిన వారికి కూడా అంతపుణ్యం.

ప—ఇంకా ఎక్కువేమో కూడా. ఆసంగతి ఆలాగుండు. మందిరానికి వెళ్లి నాను. వెళ్లి స్వరాజ్యపత్రిక చేత బుచ్చుకొని చదువుకొంటూ ఉండగా, కొందరు స్నేహితులు నాదగ్గరకు వచ్చి, “రామారావు! కాకి నాడ నుండి బిలియర్ డ్స్ లో గండపెండేరం వేయవగిన గజఆటకాడు-ఒకవకీలు-వచ్చియున్నారు. నీవు ఆయనతో ఒకచేయి చూచి మనసమాజంపేరు కొంచెం నిలబెట్టవలెను. నీవు తప్ప ప్రస్తుత మిక్కడ ఆయన కుద్దిమరిఒకరు లేరు. లేవాలి రావాలి అని గట్టిపట్టు పట్టి చేతిలోనుండి పేపర్ కూడ లాగి జబ్బు పట్టుకొని కుర్చీలో నుండి వచ్చు, మొగమోటపుమట్టాన్ని భోజనానికి లేవదీసినట్టు లేవదీసినారు.

స—(నవ్వుచు) అంతే గాని అలకపాన్పుపైనుండి పెండ్లికొడుకును లేవదీసినట్టు కాదుగదా—ములుకోల కట్ట చేత బట్టుకొని?

ప—(నవ్వుచు) మరికొంచెం బెట్టుసరిచేస్తే ఆలాంఘనంకూడా జరిగేదే కాని చేయడాని కవకాశమేదీ? వారంటు బంట్లోతులాగు వాళ్లామట్టుగానే నన్ను బిలియర్ డ్స్ గదిలోనికి వెట్టుకొని పోయినారు.

స—ఆతరనాయి అక్కడ తీరిం దనుకొంటాను—మీద బడి కొట్టవచ్చేలాగు చొక్కాచేతులు పయి కెగదోసుకొని గొడుగుకామలాటి కట్ట ఒకటి చేత బట్టుకొని తయారుగా నిలిచిఉండే ఆపెద్దమనిషివల్ల?

ప—(నవ్వుచు) ఎప్పుడో ఏసభకు వెళ్లినప్పుడో చూచినట్టున్నావు. అచ్చంగా నీవు చెప్పినట్టే ఉన్న ఆయనవైఖరి ఆయనపేరుకు తగినట్టుగానే ఉన్నది.

స—ఆలాగా? ఎవ రాయన?

ప—శ్రీమత్ప్రతివాది భయంకరం వెంకటనరసింహాచార్యులు గారు.

స—పేరు మాస్తే పట్టినవ్యాజ్యమెల్లా గలిపించే గొప్ప వకీలులాగున్నారు.

ప—ఆటలోకూడా అందవేసినచెయ్యో. కాని చాలా సరసుడు. గుడ్ మార్నింగ్, అంటే గుడ్

మార్నింగ్, అను కొన్నతర్వాత, చిరునవ్వుతో ఆయన “ఒకఆట ఆడుదామా?” అన్నాడు. అందుపయిని నేను “మీరు ఇంగ్లీషుక్లబ్బులో కూడా ఆడి ఆరిలేరిన ఆటకాళ్లు. మీయెదుట నేను నిలువగలనా?” అన్నాను. దాని కాయన పెదవి చిట్టించి “అందులో ఏమున్నదండి? మన మేమయినా మెప్పులకోసం మెడల్సుకోసం ఆడుతున్నామా? ఊరకే సరదాకి గాని” అని అన్నాడు. అటయితే సంతోషమే అన్నాను, నేను. ఆపయిని ఆట ఆరంభమైనది. కర్ణార్జునుల ద్వంద్వ యుద్ధం చూచే దేవతల లాగు—ఇది ఊరికే ఉపమానంకోసం చెపుతున్నాను—మాస్తేహితు లందరు రెప్పవాల్చక కండ్లన్నీ మా ఆటమీదనే పెట్టుకొని చూస్తూ ఉండగా మా ఉభయలము ఒక గంట గంట న్నర శేపు మా బలాబలాలు చూపించినాము. మొదట కొంతనేపటివరకు జయాపజయాల అంతరం, అసమాన స్నేహముయొక్క అంతరంలాగే కొంచెము హెచ్చుగానే ఉండెను. గాని, తరువాత తరువాత క్రమక్రమంగా అది, పటకా బిగించిన దొరసానినడుములాగు సన్నగిల్లి పోయింది.

స—(నవ్వుచు) ఆట సమ మయిన దందురు, సన్నాయి నొక్కలు నొక్కక.

ప—నీ వన్నమాటే నా స్నేహితుల నోటిలో నుండి సంతోషధ్వనిగా వచ్చేటప్పటికి నాకు ముచ్చెమటలు పోసినాయి. మాడుసోడాకాయలు ఖర్చయినాయి.

స—సోడాకాయలేనా, యింకా యేమయినా కాయలుకూడా ఖర్చయినాయా?

ప—ఇంకా—ఏమయినా—కాయలసంగతి మీ అన్నయ్యకు తెలియవలెను. అతడు ప్రస్తుతం విశాఖ పట్నంబస్టిలో ఆబ్కారీ ఉద్యోగస్థుడుగా ఉన్నాడు కాబట్టి.

స—ఇప్పుడు మన రాజమహేంద్రవరం కూడా విశాఖపట్నానికి తీసిపోవడం లేదట గామా?

ప—ఎక్కడిమాట? విశాఖపట్నంలో ఉన్నది సముద్రం, రాజమండ్రిలో నున్నది గోదావరినది. సముద్రానికి నదికి “అంతరం మహదంతరం” అన్నట్లు వేరే అంతరం.

స—ఇదా ఈవేళ మీరు చేసినయ్యదం? ఇంకా యుద్ధమంటే చదరంగమేమో అనుకొన్నాను. అక్కడకు వెళ్లి శ్రమపడి యెండలో అలసి పులుసుగూరై రాకపోతే, కడుపులో చల్ల కదలకుండా ఇంటివద్ద గూర్చుండి నాతో ఓమనగుంట లాడరాదా?

ప—(పక్కవ నవ్వుచు) ఇంకా నయం, గవ్వలు గచ్చకాయలు ఆడుమన్నావు కావు?

స—అంటే యేమి? మీ రిప్పు డాడిన ఆటలో అంతకంటే విశేష మే మున్నది?

ప—ఉన్నదని కాదు. అంతకంటే విశేషమైన ఆటలు నీతో ఇదివరకే చాలా ఆడి ఉన్నానుగదా అని కాని.

స—ఏమి గడుసుతనము! ఏమేమాడినా రేమిటి?

ప—ఏమే మాడినానా? ఉండు, కొంచెము జ్ఞాపకము చేసుకొంటాను. (ఎడమచేతితో తల తడవి కొనుచు) పెండ్లాడినాను. పెండ్లిలో బంతులాడినాను. ఇంకా దేవుడు మేలుచేస్తే—ముద్దులాడినాను. ముచ్చట లాడినాను. సరసాలాడినాను. సల్లాపాలాడినాను.

స—ఇంకా.

ప—ఇంకా, నీకు కోపం రాకపోతే—

స—కోప మెందుకు? చెప్పదలచుకొన్నదేమో చెప్పండి.

ప—అప్పుడప్పుడు చిన్నచిన్న కల్లలు కయ్యాలు ఆడినాను.

స—ఎన్ని ఆడినారు! న్యాయవాదులు కల్లలాడుతారా?

ప—ఆడుతారులే. బంగారపు పనివాళ్లు టంకపుపాళ్లు వేసి అతికినట్టు నిజం నిలబడడంకోసం ఆడుతారులే. ఆకల్లలు వేరు. కాని—

స—ఈకల్లలు?

ప—పెండ్లి విందులో లడ్డు జిలాబీ తింటూఉన్నప్పుడు మొగంమొత్తకుండా ఉండడానికి మధ్య మధ్యను నాలుకకు రాచుకొనే పచ్చడి బద్దలవంటివి.

స—మీరు మగవారు—ఎందుకైనా సమర్థులే, ఏమాడినా ఆడుతారు. నీళ్లాడుతారు కూడాను.

ప—(పక్కన నవ్వి) అసాధ్యం తెచ్చిపెట్టకు, నీపుణ్యమాయెను. ఆపనిమాత్రం మావల్లగాదు.

స—కాకేమి? ఈమధ్య నెక్కడో ఏదేశంలో నో మగవానికడుపున బిడ్డ పుట్టిన దని పత్రికలలో ఉన్నట్టు చెప్పు కొన్నారే?

ప—ఏమో, ఆసంగతి నే నంతగా పాటించలేదు. కాని జీవోత్పత్తిని గురించి చెప్పేకాస్త్రంలో, స్త్రీపురుష భేదం లేని కొన్ని క్రిమికీటకాలు వాటంతట అవే వృద్ధవుతున్నాయని చెబుతారు.

స—అయితే పూర్వము ద్రోణాచార్యుడు తల్లి కడుపున బుట్టలేదని మనపురాణాలలో కూడా ఉన్నదిగదా?

ప—గాలికి బుట్టి ధూళికి పెరిగినాడు కాబోలు! అదంతా యుగాంతరవిషయం. మనకు ప్రస్తుతం ఆమలులో ఉన్నవిషయం కావలెను.

స—అటయితే, ప్రస్తుతం ఆమలులో ఉన్న విషయం భోజనమే. మాటలసందడిని మరచిపోయినారా యేమిటి, మొవ్వంకాయకూరను అంతచిన్న చూపుచూచినారు? కాయలు మన పెరటిలోవే.

ప—పెరటిలో కాసినవి, పెండ్లాము వంటచేసినవిన్నీ. ఇంకేమి? “స్వచ్ఛందతః స్వభవనే స్వకృషీయ మన్నం, పత్నీకరాగ్రపవితం ద్విజభుక్తశేషం” అన్నట్లు కూర మరీ బాగా ఉంటుంది. కొంచెము అన్నము పెట్టి నెయ్యి వెయ్యి, చెబుతాను.

స—(అట్లు చేయును.)

ప—(రెండు గుక్కలు మంచినీరు త్రాగి సద్దు కొని) సాధారణంగా, ఏకార్యక్రమానికైనా ముందు ఇష్టదేవతా ప్రార్థనం కావలెను. అది యిప్పటి కైనది.

స—అయితే మీకు పెసరట్టేనా యేమిటి యిష్టదేవత?

ప—పెండ్లాము కూడాను.

స—అమ్మయ్యా! పెండ్లామును కూడా పెసరట్టులాగు విరిచి ముక్కలు చేసి నోటిలో వేసుకొని నమలి మింగివేయడమే!

ప—తప్పు తప్పు. దేవతా ప్రసాదములాగు కన్నుల నద్దుకొని నెత్తిమీద బెట్టుకొనే దివ్యపుష్పం వంటిది పెండ్లా ఉంటే.

స—అయితే లోకంలో ప్రతిపురుషుడు ఆలాగు చూస్తూన్నాడా?

ప—చూడకపోతే పెనిమిటే పెసరట్టవుతాడు. పెండ్లామే తన్ను మెడగట్టుకొన్న ఆనిర్భాగ్యుని బట్టుకొని ముక్కలు ముక్కలుగా విరిచి నోటిలో వేసుకొని నమలి మింగి వేస్తుంది.

స—(నవ్వుచు) మహాశక్తిలాగా?

ప—అవును, మహాశక్తి లాగే. 'కతా శక్తి ర్గృహే గృహే' అన్నాడు. కలియుగంలో ఇంటింట ఒక శక్తి ఉన్నది. ఆశక్తి నారాధిస్తే గృహాలక్షీ అవుతుంది. కాని యేకారణంచేతనే నా సరే అసమర్థుడై ఆరాధించలేకపోతే యమదేవతే అవుతుంది. అందుచేతనే ఎవడో యెముకలు చిట్టంగట్టిన గట్టిముండావా డోక్కడు "పెండ్లామో యమదేవతా" అని గీతావాక్యానికి పాఠాంతరం కల్పించినాడు.

స—ఏమిమాటలు? లోకంలో ఎక్కడా పతి వ్రతలే లేనట్టు చెబుతున్నారు.

ప—సామాన్యవిషయంగా చెప్పినాను గాని లేకేమి? ఉన్నారు, పగటిచుక్కలలాగు అక్కడక్కడ నూటికి కొటికి పరగపాటుగా. ఇక్కడ నీవే ఉన్నావు గా, బి. యల్. పరీక్షకు నేను చేసిన అప్పు నన్ను పట్టు

కొని పీచీస్తూ ఉంటే, పెండ్లి నాడు పెట్టిన రెండుపెద్ద నగలు తెచ్చి నాచేతిలో బెట్టిన మహాపతివ్రతవు?

స—నానగ లేమిటి? నే నెవతెను? నేను మీ దానను గానా? మీసొత్తు గానా? నలమహారాజుతో దమయంతి చెప్పినట్లు 'నేను మీధనము'. మీ ధనము మీయిష్టంవచ్చినట్లు చేసికోవచ్చును ఇందులో నేను చేసిన త్యాగ మేమున్నది? ఈ ప్రశంస ఇంకెప్పుడూ చేయకండి, నామాట విని.

ప—చేయను గాని, నిజంగా అప్పటి కంటే ఇప్పుడే నీరూపం నాకంటి కెక్కువ ఆనందకరంగా కనబడుతున్నది సుమీ?

స—ఎందుచేత?

ప—ఆ పొత్తినూలుచీర, ఆ సంసారపక్షపు నగలు, ఆ పువ్వులు ధరించి, విసనకట్ట చేత బట్టుకొని నిలువబడి నాకు నీవు ఉపచారం చేస్తూ ఉంటే, ముని కన్నెవేషంతో అతిథిసత్కారం చేస్తున్న ఆ శకుంతల యొక్క దివ్యమంగళవిగ్రహమే కళ్లకు కట్టినట్లుగా ఉన్నది.

స—తరుచు నాటకాలకు వెళ్లే డంవల్ల మీ మనస్సును ఒకవిధమైన భ్రాంతి ఆవరించినట్టున్నది. అందుచేత మీకంటికి మిణుగురుపురుగు మెరుపుదీగలాగు కనిపిస్తున్నది.

ప—పోనీ, నీవు శకుంతల వయినా కాకపోయినా నేను మాత్రం నీసుఖంకొరకు రవ్వంతనేపు దుష్కర్మంతుడను కాక తప్పదు.

స—తాను కోరి పెండ్లాడిన పెండ్లాము తన్ను చేరవచ్చినప్పుడు చెందనాడిన దొడ్డమహారాజు! ఆయన పోలికమాత్రం తెచ్చుకోకండి మీ పుణ్యమాయెను.

ప—లోకు లెప్పుడూ ముందరిగుణంకంటే వెనుకటి దోషమునే త్వరగా ఎంచుతారు — ఆ దోషం బుద్ధిపూర్వకంగా చేసినది కాదని తెలిసీకూడా!

స—మోచేయి, నిద్రలో ప్రమాదవశాన్ని తగిలినప్పటికీ ప్రక్కపోటుబాధ తప్పదుగా?

ప—సెబాసు! లాయరు పెండ్లాములాగే చెప్పినావు! సబబు. అవును గాని, నే నెప్పుడయినా నిద్రలో ఆలాటి అపచారం చేయలేదుగదా, కొంప తవ్వి?

స—చేస్తేమాత్రం ఏమి చేస్తాను? శకుంతలలాగు సహించుకోవలసినదే — సున్నము బెల్లము పట్టు వేసుకోకుండా.

ప—నీ వయితే సహించుకొంటావు గాని, ఆ మాట విని నేనుమాత్రం సహించలేను సుమీ! చాలును. ఈపాటి కావిసనకట్ట క్రిందబెట్టి, అక్కడ ఎదురుగా పీటమీద కూర్చుండు.

స—ఎందుకు? మీరు నాటక మాడుతుంటే చూడడానికా?

ప—నాటకమూ గాదు, బూటకమూ గాదు. కడుపులో ఉన్నది చెపుతున్నాను. విను.

స—చెప్పండి, చేతులు పనిచేస్తూంటే చెవులు వినగూడదా యేమిటి? (నిలువబడి విసనకట్టతో విసరుచునే యున్నది.)

ప—ప్రకృతిచేతనే సునుమార మైన నీశరీరమును ఈవిధంగా కష్టపెట్టుకోవడం చూస్తే నాకు చాలా కష్టంగా ఉన్నది. ఈలాటి వేసవికాలంలో పొయినెగను బడి ఇన్నిపదార్థాలు తయారుచేసిన కష్టమే చాలును. పయిగా విసనకట్ట చేత బట్టుకొని నిలువబడి విసరడంకష్టం కూడానా?

స—దుష్కృతవేషం బాగానే వినిపిస్తున్నారు. నా కేమీ కష్టం లేదు. ఆయాసం లేదు. మీరు సుఖంగా భోజనం చెయ్యండి. కొంచెము అరటిపండ్ల పచ్చడి వేతునా?

ప—అక్కరలేదు. చారు పోసుకొంటాను. అయితేను, ఆయాసం లేదంటున్నావు. ప్రొద్దుట కాఫీ పుచ్చుకొన్నానా? ఏమిటి, జవాబు చెప్పక నీళ్లు నమలుతున్నావు? అన్నట్టు ఆదివారవ్రతం కాబోలు. ప్రొద్దుట కాఫీకి ఆదివారం. సాయంకాలం భోజనాని కాదివారం. రాత్రి తాంబూలం వగైరా—

స—ఏమిమాటలు? బాత్రిగా చిన్నతనం వస్తున్నది! (అని పతిభుజమును మెల్లగా విసనకట్టతో తాకును.)

ప—తగిలింది, ఇప్పటికి బాగా తగిలింది.

స—ఏమిటి?

ప—హాయిగా చల్లనిగాలి.

స—ముక్కు గోస్తే నెత్తురు త్రాగే బాపతు మనుష్యులు!

ప—ఆలాగయితేనే ప్రపంచంలో బ్రతకడం. ఈప్రపంచంలో మనుష్యుడు అన్నిరకాల అనుభవాలను అమారుగా ఉండవలెను. చూడు. నేను చెన్నపట్టణంలో లాకాలేజీలో చదువుకొంటూ ఉన్నప్పుడు ఇంటిదగ్గర నుండి వచ్చే మనీఆర్డర్లు ఇష్టంవచ్చినట్టుగా ఖర్చుపెట్టుకొని తింటూ తిరుగుతూ సాయంకాల మధ్యేటప్పటికి బీచ్ రోడ్డుమీద చల్లగాలికి సరదాగా సైకిల్ తొక్కుకొంటూ ఆపక్కను కనబడే సముద్రానికివలెనే నాను ఖానికికూడా మేరలే దనుకొంటూ ఆనందిస్తూ ఉండేవాణ్ణి. అప్పటి అనుభవము అది. ఇంక—

స—ఇప్పటిది?

ప—పెండ్లాముచేత విసనకట్టదెబ్బలు తినడం, ఆపయిని—

స—(న వ్యాపుకోలేక విసనకట్ట నోటి కడ్డుపెట్టుకొని) ఆపయి నేమిటి?

ప—ఏమున్నది? శ్రీకృష్ణయూర్తి కాళ్ల బేరమే. “అయ్యో! పాపము! విసనకట్ట పట్టుకోవడంచేత నీచేతివేళ్లు ఎంత కందిపోయినవో” అని చూస్తూన్నట్టే ఉండి చేతులు పట్టుకోవడం, బతిమాలడం, బుజ్జగించి చేరదీయడం, బుగ్గ ముద్దుపెట్టుకోవడం, మళ్ళీ ఆనందించడమున్ను, ఈలా గుంటుంది యీ సంసారానుభవాల క్రమం. శ్రీశైలశిఖరంలాగు దూరాని కగపడని యేదో ఒక సుఖమపేక్షించి దానికోసమై పరుగులెత్తడం, పడడం, లేచి దుమ్ము దులుపుకోవడం, మళ్ళీ పరుగెత్తడం, ఈలాగుంటుంది సంసారయాత్ర అంటే. అంటే గాని, “యోవరో

వస్తారు. తలపుళ్లు కడిగి గక్షిస్తారు. కళ్ల నీళ్లు తుడిచి కడుపులో బెట్టుకొంటారు" అని బిక్కమొగం పెట్టుకొని దిక్కులు చూస్తూ నిలువబడి ఉంటే పుణ్యకాలం కాస్తా దారిలోనే వెళ్లిపోతుంది. విన్నావా?

స—విన్నాను. బాగుంది, మీ 'ఆటలో అరటి పండు' వేదాంతం. మీ రీవేదాంతం వ్యాజ్యాలు పోయిన పార్టీలకు ఉపదేశం చేశారంటే, వాళ్లు చెన్నపట్నండాకా పోరి యిల్లు ఒళ్లు గుల్లచేసుకొన్నా, మనసు గట్టిపడడంచేత భక్తిమార్గం తొక్కి బాగు పడతారు.

ప—(పకాలున నవ్వి) ప్లిడర్ల గుట్టు మాబాగా బైటబెట్టినావు! ఒక్కసారి షేక్ నాండ్ ఇయ్యి. (అని యెడమచేయి చాపును.)

స—(నవ్వుచు) నే నేమీ దొరసానిని గాను షేల్ హోం డియ్యడానికి. ఇంతకును ఆముచ్చట పెండ్లి నాడు తీరనే తీరినది. (వెళ్లి చారు తెచ్చి వడ్డించును).

ప—(పుడిసెండు పుచ్చుకొని) ఓహో! ఏమి చారు! "చారు చారుతరం భాతి హింగు జీలక సంయు తిం" అని యెవడో నావంటి భోజనప్రియుడు చెప్పిన ఖ్లోకం జ్ఞాపకం చేస్తున్నది.

స—అత్తయ్య రామేశ్వరం వెళ్లి నప్పటినుంచి మీకు బొత్తిగా చిన్నతనం వస్తున్నది సుమండీ.

ప—ఆమాట నేనొప్పుకోను. చిన్నతనం ఇప్పుడు కొత్తగా వచ్చినదా యేమిటి? ఇదివరకే ఉన్నది. అత్తయ్య రామేశ్వరం వెళ్లిన తరువాత నీకు నాకు పెత్తనము వచ్చినది.

స—ఇంటిపెత్తనమా?

ప—అవును. చిన్నతనంలో పెత్తనం.

స—ఈలాటి పెత్తనమా చిన్నతనంలో రావలసినది?

ప—మరి ఒకలాటి దైతే, అది బాల నెరుపు లాగు చూడడానికి అందవికారంగా ఉంటుంది. నేను చిన్నప్పుడు స్కూలులో చదువుకొనే దినాలలో మా

మాస్టరుగారి కొకరికి—పట్టుమంటే సాతికేండ్లు నిండా లేవుసుమా—ముగ్గుబుట్టలాగు నెరిసిపోయింది తలంతా. (వీధితలుపు కొట్టినట్టు చప్పుడు వినబడును.)

స—ఎవరో పిలుస్తున్నారు, వారపు పిల్ల చాడేమో? పాపము! ఈవేళ ఎందుచేతనో కాని చచ్చి అన్నానికి రాలేదు.

ప—నాకిటిలో నాకరుపిల్ల యేమి చేస్తున్నది, తలుపు తీయక?

స—అమ్మణ్ణి నిదురపుచ్చి తానుగూడా నిద్ర పోతున్నది కాబోలు. నేను వెళ్లి తీస్తాను. (వెళ్లిచేతిలో ఉత్తరముతో తిరిగి వచ్చి సంతోషముతో) అత్తయ్యకు నూరేండ్లు ఉన్నాయి సుమండ్. రామేశ్వరంనుంచి ఆ విడ వ్రాసిన ఉత్తర మిదిగో లుపాబంట్రోతు తెచ్చి యిచ్చినాడు.

ప—క్షేమంగా ప్రవేశించినదా? ఏదీ చదువు.

స—(చదువును) "శ్రీరస్తు. చిరంజీవికి ఆశీర్వచ నములు. మే మీ ఉదయం రామేశ్వరస్వామి కృపవల్ల సుఖంగా రామేశ్వరం ప్రవేశించినాము, నేతున్నానం చేసినాము. ఇక్కడ యింకా రెండుమూడురోజులుండి తీర్థాలన్నీ నేవించి ఆపయిని మధురమీదుగా వారం రోజులలో శ్రీరంగం చేరుతున్నాము. మనవైపున ఉన్నట్టు ఇక్కడ యెండలు తీవ్రంగా లేవు. ఇంత మంచి సహవాసం ఈశరుణం తప్పితే మళ్లీ దొరకదని యెప్పుడూ గడప దాటి వెళ్లినదాన్ని గాకపోవడంచేత, యేమిటో వెట్టిపడి యీలాటి వేసవికాలంలో యిల్లు విడిచి పిల్లలను విడిచి యాత్రకంటూ బైలుదేరినాను. నాప్రాణాలన్నీ మీమీదనే ఉన్నాయి. మీ రిద్దరూ చిన్నవాళ్లే:—పయిగా సీత చంటిబిడ్డతల్లి. ఎప్పుడూ నన్ను విడిచి ఉన్నవాళ్లు కారు. గనుక యిల్లు జాగ్రత్తగా చూచుకోవలెను. గాడుపురోజులలో చంటిపిల్లను బహు జాగ్రత్తగా చూడవలెను. నీవు సినిమాలకు నాటకాలకు వెళ్లక చీకటి పడకుండా ఇల్లు చేరుకోవలెను." ఈచివరమాట బాగా వినండి.

ప—వింటున్నాను పయిని చదువు.

స—“నేను నెలలోపులో యింటికి వస్తున్నాను. మీ క్షేమసమాచారం తిరిచినాపల్లి కాలేజీలో నీన్నేహి తునిపేర వెంబనే ఉత్తరం వ్రాసి తెలిపితే నాకు తెలుస్తుంది. కొంత మనసు కుదుటబడుతుంది. మళ్ళీ శ్రీరంగం గంసుంచే వ్రాస్తాను. -మహాలక్ష్మి.”

ప—ఇది సంతోషవార్త. బాగా ఉంది. నెలలోపా? సరే, తిరిగి అమ్మడి అన్నప్రాశనకు ఇల్లు చేరుకొంటుం దన్నమాట.

స—అవును. చల్లని సంతోషవార్త విన్నారు కాబట్టి కడుపు చల్లగా పెరుగు అన్నం తినండి, పనస తొనలు వేసుకొని. (రెండును వడ్డించును.)

ప—పనసతొన లెక్కడివి?

స—నరేంద్రపురంపార్టీ పంపినాడని గుమాస్తా గారు చెప్పినారు.

ప—ఈ నెలవుదినాలలో మనకు మామిడిపండ్లు పనసపండ్లే కడుపునిండే ఫీజు, అయితే కొంచెం వైశాఖ పూజ చేసినావా?

స—గుమాస్తాగారికి ఒక పాశపు పెద్దచెక్క పంపినాను. ప్రక్కయింటివారికి పదితొనలు, నాకర్లిద్దరికి చెరినాలుగు, తరంగాలు పాడే యాయావర బ్రాహ్మడికి ఒక అయిదు ఇచ్చినాను.

ప—తరంగాల బ్రాహ్మడికి అయిదుపనసతొనలే యేమిటి, “గాయతి వనమాలీ-అతిమధురం మధురం-గాయతి వనమాలీ” అని పాడినాడంటే నీ వాయనకు నిలుపు దోపే యిస్తావు!

స—ఏమి యిచ్చినా ఆపుణ్య మంతా మీదే.

ప—అవును, నీవుగృహాలక్ష్మివికావడంచేతనాడే.

## అమృత పాత్ర

పురాణం కుమారరాఘవశాస్త్రుగారు, బి. ఏ.

ఆ ప్రశాంతనిశార్థమం దచట నేను  
 ఒకడనే అటొత్తిగిలి పండుకొనినాను  
 కలతనిద్రలో తీయనికలలు గనుచు.  
 మెల్లగా నీవు వచ్చి నీమృదుకరముల  
 నాభుజము తట్టి మేల్కొల్పినావు; నీత  
 నూలత ఒకింత వంగి నీవాలుజడయె  
 నాగళము కౌగిలించుకొన్నది, శుభాంగి!  
 పెదవిమాటున దాఁగొని మధురభావ  
 మేదియో బయల్పడక, మరింతమధుర  
 మై, నయనయుగళముకాంతిమంత మయ్యె.

ఎవరు? అప్పరఃకన్యవా! ఈహతాశు  
 దరికి రానేల స్వర్గసాధంబు విడిచి.  
 అమృత మొనఁగిపో వచ్చినావా? తమోవి  
 లీనదేహుండ నగుచు నిద్రించునాకు;  
 ఐనచో పాత్ర పెదవుల కందనిమ్ము,  
 ఒక్కచుక్కైన ఒలికిపోకుండ తెమ్ము.  
 అమలస్వర్గీయసాధభాగముల నేవ  
 నాంతసీమల సంచారివౌదనో, అ  
 టకె ననుంగూడఁ గొనిపోవటవె, అమర్త్య  
 సీమ కర్ణుండఁ ద్వత్సుధాసేచనమున.